

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrītātayārya vinirmitā
॥ śrī paramādhavastutiḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēsikāya namaḥ

॥ śrī paramādhavastutiḥ ॥

śrīmān vēṅkaṭanāthāryaḥ kavitārkikakēsarī |

vēdāntācāryavaryō mē sannidhattāṃ sadā hṛdi ||

śrīmatyāśritasantānaḥ śrīśailāgrē kṛtālayaḥ |

karōtu kamalākāntaḥ kāmitaṃ naḥ phalaṃ mahat || 1 ||

ramāramaṇa vāñchitaṃ vitara dāsadāsāya mē

rasāramaṇiphālabhūtilakitāhiśailālaya |

kucēlamiva gōpikāvaśaga jānakīnātha bhō

vibhīṣaṇamivāva māṃ vihitabhaktipūrtiṃ vibhō || 2 ||

yadambukaṇikāśritāḥ pratidaśaṃ marutpōtakā -

ścalanta iha caṅkramādyalasacētaṣaḥ prāṇinaḥ |

punanti puruṣōttamāmburahiṇī manōhāriṇī

punarjanibhayaṃ tviyaṃ haratu mē sakṛnmajjanāt || 3 ||

namajjanatamaśchaṭākabalanaikabaddhādaram

nabhōmaṇimivāparaṃ navasarōjinīsēvitam |

namāmyahamamuṃ muhurnabhasi rōcamānaṃ sadā

nagēndramuragādhipābhidhamudūḍhanārāyaṇam || 4 ||

prapattiphalakāraṇaṃ praṇamadārtividrāvaṇaṃ

phaṇīndragiribhūṣaṇaṃ bhagavadaṅdhriyugmārpitam |

yadētadahamindirākucataṭadvayilāñchanaṃ

yadēva nikhilatrāyīśikharalālyamadyāśrayē || 5 ||

viriñcabhavadēvarād̥vihitanityapūjōjjvalam
viyatsaridupāhṛtairvimalatōyapadmōtpalaiḥ |
vidhūtaśakaṭāsuraṃ vihitagautamastrīsukhaṃ
vibhōḥ padayugārpaṇaṃ vijayatē phaṇīndrācalē || 6 ||

vidhūtavinatāpadaṃ vibudhabṛndavandyaṃ sadā
vinaumi vinatāsutaṃ vihagarājamēnaṃ vibhum |
ya ētya yudhi rāvaṇiprahitaghōranāgāstratō
rarakṣa sahavānarairjhaṭiti sānujaṃ rāghavam || 7 ||

yathā haripadāvanīyugamavarṇayattatvata -
strayīśikharadēśikaḥ kila sahasradhā yatpurā |
tathaiva bahudhā tanuṃ dadhadivātra nānākṛtē -
rvibhāti jagadīśituścaraṇarakṣaṇaikādaram || 8 ||

idaṃ sarasijālayā kamanapādarakṣādvayī -
śataṃ haratu mē tamaśśatasahasrajanmārjitam |
yadāśrayatayā jagattritayavikramaikakṣamaṃ
babhūva paramātmanō'pyanupamasya pādāmbujam || 9 ||

sphuratkanakabhittikāghaṭitacitraratnaprabhā -
parītamidamindirāramaṇamandiraṃ rājatē |
yadīyamiha darśanaṃ bhavati muktidaṃ dēhināṃ
vinā jhaṭiti satkriyāṃ jananacakramāsēduṣām || 10 ||

namastasmai yasmin vasati paramātmā sa bhagavān
ramābhūnīlābhiḥ saha vihṛtilōlābhiratulaḥ |
vimānaṃ ratnād̥hyaṃ jagati yadahīndrakṣitibhṛtaḥ
śīrōratnaṃ viṣvak sphurati mahadānandanilayam || 11 ||

idaṃ namō'smadguravē ca tasmai
bhūyastadācāryaparamparābhyaḥ |
trayyantagurvādiyatīśvaraśrī -
śaṭhārisēnēśaramādhipebhyaḥ || 12 ||

vandē mandāramālādharamiha mahasāṃ
bṛndamindīvarābhaṃ
vandyam vandārukāṇāmanavadhikadayā -
nandakandaṃ mukundaṃ |
nāmnā tvāmnāyavēdyam vilasati phaṇirāḍ -
bhūbhṛdagrē ramābhū -
nīlālīlānukūlaṃ vimalataramidaṃ
viśvarakṣādhurīṇam || 13 ||

vāñchādhikaṃ praṇamatāṃ phalamatra dātuṃ
vātandhayādriśikharē vasatō murārēḥ |
pādadvayaṃ parisarānamatō mamēda -
muttaṃsapallavaruciṃ vidadhātu maulau || 14 ||

upanataharacūḍācandralēkhābhimuktā -
mṛtasurucirabinduśrēṇikēvēyamāśu |
vidalitanavamuktājālagaurā murārē -
ścaraṇanakhararēkhā śāśvanī naḥ punātu || 15 ||

pādābhivandanakṛtē paramātmanō nu
śrīnāthapādaḥakāḥkṛtimabhyupētya |
saṃlakṣyatē kimayamadya sa citrabhānu -
rnō cēt kutō'sya vibhuvīṣṇupadōpasēvā || 16 ||

jaṅghādvayī jagadadhīśiturasya ramyā
jētuḥ smarasya jayakāhalikāyugīva |
ābhāti cārumaṇinūpurakānticitrā
yasyāṃ manāṃsi yamināṃ satataṃ ramantē || 17 ||

vṛttā vicitravasudhāramaṇinijāṅga -
lāvaṇyadarśanalasanmaṇidarpaṇaśrīḥ |
adyaiva mē mahadaghaughatamisramēṣā
viśvēśajānuyugalī śithilīkarōtu || 18 ||

saundaryasampadudayākulapārijātau
saṃvītapītavasanau sadṛśāvimau tau |
nīlāramāvasumatīniyatōpadhānē
nētuḥ śriyaḥ śrayatu mē matirūrukāṇḍau || 19 ||

ābaddhapītavasanā navaratnakāñcī -
saṃvēṣṭitā kaṭitaṭī kamalādhipasya |
paryantahāṭakamahīva lasadvicitra -
ratnadyutiḥ sphurati sēyamihāñjanādrēḥ || 20 ||

ramyā ramāramaṇanābhīrasau gabhīrā
rājīvajanmajananī jagatāṃ vidhātrī |
taddēhakāntiyamunāsaritō'dbhutaśrī -
rāvartavibhramamitō vidadhāti nūnam || 21 ||

vakṣaḥsthalīviharadambudhikanyakāyā
hastōccalatkamalarēṇukarambitēna |
liptaṃ vibhāti vapurasya sucandanēna
bālātapāruṇamivāgrataṭaṃ mahādrēḥ || 22 ||

ānīlabhāsuraviśālabhujāntarāla -

vyōmasphuratpṛthulamauktikahāranadyāḥ |
hēmābjapañktiriva kaustubhakāntirēkhā
śrīvatsadīdhitalanmadhupālirasya || 23 ||

śaṅkhaṃ śasāṅkadhavalāṅgamasau dadhānō
vāmē sadā karatalē varadānahastaḥ |
saṃlakṣyatē khalu lasannijakandharasya
sāmyaṃ parīkṣitumivāsya ca kaṅṭhadaghnam || 24 ||

hastāmbujēna vidhṛtaṃ vimalaṃ rathāṅga -
mālōkyatē jaladhijādhipatēramuṣya |
yaddakṣiṇēna navanīradanīlakāntē -
rarkasya maṇḍalamivōdayaśailamūrdhnā || 25 ||

kastūrikākalitacārukalaṅkabhājō
mandasmitadyutibharākulacandrikasya |
candrasya cāsyamukhacandramasaḥ kalābhiḥ
pūrṇasya kaḥ satatamatra vadēta sāmyam || 26 ||

ālōmanīlakuṭilālakajālanūtna -
jīmūtapañktiparivēṣṭitamūlabhāgaḥ |
saṃlakṣyatē muraripōrmaṇimaulirēṣa
bhāsvatkarākramitamūrtirivādrirājaḥ || 27 ||

tattādṛkdhṛtaśārṅgacāparucirō vakṣaḥsthalakṣmītaṭi -
tkāruṇyāmṛtavṛṣṭiradbhutadaradvānātibhīmāraṇaḥ |
muktāhārabalākasantatiyutō mūrdhnyañjanakṣmābhṛtaḥ
puṇyaśrīrvanamālayā vijayatē śrīviṣṇukālāmbudaḥ || 28 ||

hastōdañcitaśaṅkhacakrarucibhiḥ sarvāḥ samudbhāsayan
āśāstādr̥ganarghyaratnarucitairākalpitō bhūṣaṇaiḥ |
agrē kāñcanamaulikunḍalalasaatkēyūrahārādibhi -
rbhāti śrīgirināyakaḥ saha mayā pūrṇēndubimbānanaḥ || 29 ||

taṃ vandē tapanīyacēlamanaghaṃ tārādhipārkēkṣaṇaṃ
tārājālaviśuddhamauktikalasanmālābhirāmōrasam |
śrutyantapratipādyanañjacaritaḥ śrīmān dayāvāridhiḥ
śrīśailāgranikētanaḥ śritaparitrātēti yō viśrutaḥ || 30 ||

śrīmanmīnaśarīra māmava mahākūrmāṅga kōlākṛtē |
pāhi śrīnarasiṃha vāmanatanō viṣṇō dayāvāridhē |
bhāsvadbhārgavarāma rāghava kṛpāmūrtē halin mādharma
śrīkṛṣṇākhilalōkanātha sahasā kalkin murārē vibhō || 31 ||

trāhi trāhi dayānidhē jhaṭiti māṃ
dāridryanakrānanā -
dantastīvraṇṇākhyadantanikarai -
rāpīditāṅgaṃ sadā |
padmākāmuka pādayōrnipatitaṃ
padmākṣa tē tvam javā -
nnō cēt kā gatrātra mē trijagatāṃ
madhyē tvadanyā vibhō || 32 ||

nakragrastapadaḥ sa nātha karirād -
ākruśya mūlēti na
trātaḥ kiṃ bhavatā trilōkapatinā
tūrṇaṃ samāgacchatā |
hā kṛṣṇētyavamānitāmapi parai -

ragrē kurūṇāṃ muhuḥ
krōśantīm sahasā rarakṣa bhuvi kaḥ
kṛṣṇāṃ tvadanyastu tām || 33 ||

khyātiḥ khalviha paryapālaya iti
tvaṃ rāmamūrtiḥ purā
śrīman vālinirastamātmāsacivai -
ranyaṃ vanāntaṃ gatam |
dīnaṃ dīnaśaraṇya sādhu sahasā
sugrīvamāśvāsya taṃ
rājyasthaṃ kalayannihatya tadarim
cātmārthasiddhicchalāt || 34 ||

ēvaṃprāyā mahātmanniravadhikadayā -
sindhunā bandhunā na
trātā bhītā jagatyāṃ kati kati vividhō -
padravāddēhabhājah |
lōkasyāsya tvayā śrīramaṇa tadahama -
pyēka ēvādya tēṣāṃ
kṣipraṃ saṃrakṣa pāpādanitaraśaraṇaṃ
māmimaṃ tvatkaṭākṣaiḥ || 35 ||

vismṛtyāsmatkṛtāni pratijananamasa -
tkṛtyajālānyamēyā -
nyadya tvaṃ dīnabandhō sakṛdapi racitā -
mānatim vā stutim vā |
vyājīkṛtya prasannō yadi mayi kṛpayā
vartasē tattava syā -

dyuktaṃ khalvanyathā cēdanavadhikadayā -
pāravaśyasya naiva || 36 ||

sadyaḥ prasīda jagadīśa yathā bhavēyaṃ
dāridryaduḥkharṇasaṅkaṭatō vimuktaḥ |
śrīmannatha praṇatarakṣaka mām prapannaṃ
saṃyōjayasva samayē bhavadaṅghrikābhyām || 37 ||

ramākānta svāntaṃ raghuvara nitāntaṃ madavaśāt
paribhrāntaṃ pāpōnmukhamaniśamunmattacaritam |
nigṛhyaitat kṣipraṃ niravadhidayābdhē mama bhava -
tpadāmbhōjadvandvē kalaya ciralīlāparavaśam || 38 ||

svadhāmnō vaikuṅṭhādapi varamidaṃ pannagagirēḥ
śirastuṅgaṃ śrīmanniti yadavatīrṇō'si ramayā |
suyuktaṃ tattasmādapi gatavatō dhanvinagaraṃ
harē kō vā lābhastava kathaya gōdālayamidam || 39 ||

tataḥ śrīvaikuṅṭhādapi subhagamityētadadhunā
mṛṣā śēṣakṣōṇīdharaśikharamabhyētya vasasi |
yadētat kintu śrīramaṇa karuṅāsāra bhagavan
mudā gōdāpāṇigrahaṇakaraṇāyaiva niyatam || 40 ||

vandē tamindirākāntaṃ mandētarakṛpārasam |
indīvaradalaśyāmamindubimbasadṛṇmukham || 41 ||

vēdaṃ ca śāstramanavadyamadhīśa lakṣmyāḥ
satyaṃ kuruṣva bhava satyavacō'graṇīstvam |
dattvā kṣaṇēna madabhīpsitamadya śēṣa -
kṣōṇībhr̥dīśa vinataṃ kuru mām kṛtārtham || 42 ||

grāmārāmakṣitidhanapaśuvrātabhūṣāsubhṛtya -
sthānīyādyairiha bahavidhaiḥ sādhanaiścānapēkṣam |
bhūyō nityaṃ jayati mahadārādhanam yasya śēṣa -
kṣōṇībhartuḥ śirasi vasataḥ śrīdharam taṃ prapadyē || 43 ||

tasmādadyaiva lakṣmīparibr̥ḍha sahasā
duḥsahāṃ durdaśāṃ mē
chittvaimāṃ vēṅkaṭakṣmādharanilaya harē
pūrvapāpōpalabdhām |
dattvā madvāñchitārtham sakalamapi balā -
daihkāmuṣmikākhyam
bhaktiṃ pādābjayōstē bhavaduritagati -
dhvaṃsinīṃ rakṣa mām tvam || 44 ||

iti tātayāryakavinā vinirmitā
mitabuddhināpi kṛpayā muradviṣaḥ |
paṭhatāmabhīṣṭaphaladā satāmiyam
mudamātanōtu paramādhavastutiḥ || 45 ||

|| iti śrī paramādhavastutiḥ samāptā ||
kavitārkkikasiṃhāya kalyāṇaguṇaśālinē |
śrīmatē vēṅkaṭeśāya vēdāntaguravē namaḥ ||